



MALTA

QORTI CIVILI

PRIM' AWLA

ONOR. IMHALLEF

JOSEPH AZZOPARDI

Seduta tat-30 ta' Gunju, 2014

Citazzjoni Numru. 2193/2000/1

Capua Palace Limited

-vs-

Erminia Arcidiacono; u b'digriet tal-15 ta' Marzu 2005 Dr Leslie Cuschieri nhatar bhala kuratur *ad litem* tal-konvenuta Erminia Arcidiacono li mietet fil-mori tal-kawza; u b'digriet tat-30 ta' Lulju 2013 gew imdahhla fil-kawza Mark Arcidiacono, Esther Robinson, Aldo Arcidiacono, Tania Ragonesi, u Renato Arcidiacono bhala eredi tal-istess Erminia Arcidiacono minflok il-kuratur Dr Leslie Cuschieri.

Il-Qorti,

Rat iċ-ċitazzjoni preżentata fid-29 ta' Settembru 2000 li permezz tagħha s-soċjeta' attriċi ppremettiet:

Illi l-konvenuta hija debitori tas-soċjeta' attriċi f'bilanċ ta' drittijiet professjonali, servizzi mediċi u ta' sptar, konsultazzjonijiet, servizzi ta' patologija u fiżjoterapija u servizzi oħra;

Illi għalkemm il-konvenuta giet interpellata diversi drabi biex tħallas din baqgħet inadempjenti;

Tgħid għalhekk il-konvenuta għaliex m'għandhiex din il-Qorti:

1. Tillikwida l-ammont dovut lis-soċjeta' attriċi kif premess;
2. Tikkundanna u tordna lill-konvenuta tħallas lis-soċjeta' attriċi s-somma hekk likwidata dovuta għal servizzi mediċi u ta' sptar, konsultazzjonijiet, servizzi ta' patologija u fiżjoterapija u servizzi oħra;

Bl-ispejjeż u bl-imgħax u bir-riżerva ta' kull dritt fil-liġi.

Il-konvenuta ngunta minn issa għas-subizzjoni.

Rat id-dikjarazzjoni maħlufa tas-soċjeta' attriċi u l-lista tax-xhieda.

Rat in-nota tal-eċċezzjonijiet tal-konvenuta ppreżentata fis-6 t'Awissu 2001, fejn eċċepiet illi:

1. Preliminarjament, in-nullita' taċ-ċitazzjoni peress illi ma fiha l-ebda talba għal dikjarazzjoni li l-eċċipjenti għandha tagħti flus lis-soċjeta' attriċi u t-talba għall-likwidazzjoni saret '*in vacuo*';
2. Preliminarjament, l-eċċezzjoni tal-'*lis alibi pendens*' peress illi fuq l-istess meritu s-soċjeta' attriċi ħarrket ukoll lil Boris Arcidiacono (Ċit Nru 383/01JRM) differita għall-istess data, u

għalhekk jiġi li s-soċjeta' attriċi qiegħda tħarrek separatament lil żewġ persuni fuq l-istess ammont;

3. Mingħajr preġudizzju, illi t-talbiet attriċi huma infondati fil-fatt u fid-dritt u għandhom jiġu miċħuda bl-ispejjeż kontra s-soċjeta' attriċi peress illi hija ma kenitx f'pożizzjoni li tipprovdi s-servizzi miftehma fuqhom, ċjoe' *"accomodation in Capua Suite which is a double room on the 1st floor of the Residence"*, iġifieri, Capua Palace Residence, u minflok l-eċċipjenti tpoġġiet fit-taqsimha tal-kura intensiva ta' Capua Palace temporanjament sakemm titlesta r-Residence, liema Residence ma setgħetx tiffunzjona peress li ma kellhomx staff allokat għaliha. Intlaħaq ftehim verbali li minflok Lm22 kuljum titħallas is-somma ta' Lm13.50 kuljum (kif il-konvenuta kienet qed tħallas qabel f'Villa Messina) u fil-fatt il-konvenuta kienet qed tħallas dan l-ammont. Izda s-soċjeta' attriċi reġgħet ippretendiet somma akbar;
4. L-eċċipjenti u wliedha qegħdin jirrizervaw id-dritt li jfittxu lis-soċjeta' attriċi għad-danni minħabba d-deterjorament fiżiku u mentali fis-saħħa tal-eċċipjenti.

Salv eċċezzjonijiet oħra.

Rat id-dikjarazzjoni maħlufa tal-konvenuta u l-lista tax-xhieda.

Rat l-affidavits u semgħet il-provi;

Rat illi wara l-mewt tal-konvenuta fil-mori tal-proċeduri, ġew imdaħħla fil-kawża uliedha imsemmija fl-okkju;

Rat id-digriet tal-11 ta' Jannar 2010 li permezz tiegħu giet ordnata l-allegazzjoni tal-proċess tal-kawża **“Capua Palace Limited vs Boris Ardiacono”** deċiża dakinhar stess;

Rat il-verbal tas-seduta tad-9 t'April 2014 fejn il-kawża thalliet għas-sentenza;

Ikkunsidrat:

Illi kif jidher ċar is-soċjeta' attriċi qed titlob il-ħlas għal żmien li l-konvenuta għamlet fl-isptar Capua. Il-konvenuta ntavolat tlett eċċezzjonijiet, tnejn minnhom proċedurali.

Illi dwar l-ewwel eċċezzjoni din l-Qorti jidhrilha li hija assolutament infondata, tant li hija l-eċċezzjoni nnifisha li hija vaga. Iċ-ċitazzjoni hija ċara biżżejjed u tindika tajjeb it-talbiet attriċi. Il-fatt li ma saritx it-talba dikjaratorja tad-debitu ma jannullax iċ-ċitazzjoni, u dan anke fuq l-iskorta tal-ġurisprudenza l-aktar riċenti. Dwar it-tieni eċċezzjoni din il-materja giet deċiża fil-kawża l-oħra fejn l-eċċezzjoni giet responenta appuntu għaliex il-konvenuti kienu differenti (sentenza tat-30 ta' Jannar 2003); fil-fatt Boris Arcidiacono rriżulta li mill-aħħar testment tagħha, esebit a folio 194, li fil-fatt huwa ma hux werriet ta' ommu, u gie liberat mill-osservanza tal-ġudizzju permezz ta' sentenza tal-11 ta' Jannar 2010 għaliex il-legittima kontradittriċi kienet appuntu ommu. Eventwalment infatti, ġew indikati wlied oħra tal-konvenuta li huma l-eredi tagħha u allura l-legittimi kontraditturi fil-kawża.

Illi mill-provi jirriżulta li l-konvenuta ddaħħlet fid-dar tal-anzjani ndikata u kemm f'din il-kawża (fol 26) u fil-kawża l-oħra msemmija gie esebit il-

ftehim li kien iffirma Boris Arcidiacono f'isem ommu. Jidher li wlied il-konvenuta ma kienux kuntenti bil-mod kif kienet qed tigi kkurata (fis-sens ta' 'taking care') ommhom u finalment trasferewha x'imkien ieħor u allura qed jgħidu li ma għandhomx iħallsu għas-servizz imsemmi.

Illi naturalment dan mhux il-każ. Ladarba s-servizz ħaduh huma għandhom iħallsu tiegħu. Ladarba ma għamlu xejn biex jikkontestaw jew iħassru l-kuntratt eżistenti bejn is-soċjeta' attriċi u ommhom huwa ċar li dak il-kuntratt għandu jigi rispettatt. Mid-dokumenti esebiti mis-soċjeta' attriċi (mix-xhud Joseph Aquilina) jirriżulta li hija dovuta s-somma ta' erbat elef, disa' mija sitta u tletin Liri Maltin u tnejn u tmenin ċenteżmu (Lm4,936.82c) illum ħdax-il elf, erba' mija u disgħa u disgħin Ewro u sebgħin ċenteżmu (€11,499.70). Dan ma ġie bl-ebda mod kontradett, u allegazzjoni ta' ftehim ieħor verbali msemmija fin-nota tal-eċċezjonijiet ma rriżultatx mill-provi.

DEĊIŻJONI

Għal dawn il-motivi, il-Qorti tiddeċiedi din il-kawża billi tiċħad l-eċċezjonijiet tal-konvenuti u tilqa' t-talbiet attriċi billi tillikwida s-somma dovuta għal dik imsemmija ta' ħdax-il elf, erba' mija u disgħa u disgħin Ewro u sebgħin ċenteżmu (€11,499.70), u tordna lill-konvenuti jħallsu din is-somma lis-soċjeta' attriċi bl-imgħaxijiet li jibdedw jiddekorru mil-lum.

L-ispejjeż ukoll a kariku tal-konvenuti.

Moqrija.

< Sentenza Finali >

-----TMIEM-----